

حجاب، اسلام اور پاکستان

محمد اعجاز مصطفیٰ

اسلام دشمن قوتیں جب دلائل، واقعیت، حقیقت اور افادیت کی بنیاد پر اسلام کے خوبصورت نظام، اسلام کی حسین تہذیب و تمدن اور دل کو لبھانے والے اسلامی کلچر و معاشرہ کا مقابلہ کرنے سے عاجز آگئیں تو انہوں نے الیکٹرانک میڈیا کی ایجاد کر کے اس سے دو کام لیے:

۱:- ایک تو اس کی افادیت کا اتنا چرچا اور شور و غوغا کیا کہ نظر بظاہر یہ میڈیا ہر گھر اور ہر فرد کی ضرورت ہی باور نہیں کرایا گیا، بلکہ کسی ریاست کا چوتھا ستون بھی قرار دلوا دیا گیا، جس کی بنا پر ہر ریاست، ہر حکومت، بلکہ ہر ملکی جماعت و ادارہ اس کا دست نگر اور محتاج نظر آیا۔ میڈیا پر بھاری بھر کم سرمایہ کاری کر کے اپنی ڈھب، اپنی پسند، مادیت سے مغلوب، تعلیمات اسلام سے دور اور ملکی حیا و غیرت سے نا آشنا مردوزن کو ترجیحی بنیادوں پر اس کے لیے منتخب کیا گیا جو اپنی طلاقِ لسانی اور چرب زبانی کے بل بوتے پر سفید کو سیاہ اور سیاہ کو سفید، صحیح کو غلط اور غلط کو صحیح، جائز کو ناجائز اور ناجائز کو جائز باور کرانے میں نہ صرف یہ کہ ماہر بلکہ ایکسپٹ اور شیطان کو مات دینے والے ہوں۔ مزید یہ کہ میڈیا کے ارباب بست و کشاد اور ان کے سرپرستوں نے میڈیا کے زور پر جس معاملے اور جس مسئلے کو حل کرانا چاہا، وہ نا صرف یہ کہ حل ہوا، بلکہ جس ملک اور اس میں جس پارٹی اور اس کے سربراہ سے اپنے مطلوبہ مقاصد کے حصول کی یقین دہانی اور سودے بازی میں مخلص اور قریب پایا، اس کو اقتدار دلوا دیا اور جس کو اپنے مقاصد اور پالیسیوں کے سامنے رکاوٹ محسوس کیا، اسے اقتدار سے نہ صرف یہ کہ باہر کر دیا، بلکہ اسے چور، لٹیرا، بلکہ ملک کا غدار، قوم کا مجرم اور پتہ نہیں کیا کیا قرار دلوا دیا۔

۲:- دوسرا اس سے یہ کام لیا کہ اس کے ذریعہ اپنا متعفن و بدبودار کلچر اور اپنی ایسی غلیظ و گندی تہذیب جسے حیوان بھی دیکھ کر شرما جائیں، پوری دنیا میں پھیلا دی، جس کی سڑاں اور بدبو سے معطر و منور،

صاف و شفاف اور پاک و پاکیزہ مسلم معاشرہ بہت حد تک آلودہ اور متاثر ہوا۔ رہی سہی کسر اس طرح پوری کی گئی کہ تعلیم کے نظام پر ”کوائیکشن سسٹم“ یعنی مخلوط نظام تعلیم متعارف کرا کر مرد و زن میں فطری اور خلقی شرم و حیا اور عفت و عصمت کو تار تار کر دیا گیا۔ اسی کا شاخسانہ ہے جو ان تعلیم گاہوں سے فارغ ہو کر حکومتی نظام میں شامل ہوتا ہے، وہ اپنے ماتحت ادارہ اور نظام میں وہی کچھ کرنا اور دیکھنا چاہتا ہے جس میں اس کی پرورش اور تربیت ہوئی ہے۔ یہی وجہ ہے کہ آج ہمارے ملک میں کوئی ادارہ یا وزارت اپنی مسلم عوام کی اقدار، تہذیب اور کلچر کو دیکھ کر کوئی اسلامی حکم نافذ بھی کرنا چاہے تو یہ میڈیا اور ملکی اداروں کو چلانے والی بیوروکریسی دونوں دیوار بن کر سامنے کھڑے ہو جاتے ہیں، اور ان کو اس وقت تک چین اور سکون نہیں آتا، جب تک وہ حکم واپس نہ لے لیا جائے۔

ہمارا ملک پاکستان اسلام کے نام پر بنا، لیکن آج ۷۲ سال ہو گئے، اس میں اسلامی نظام نافذ نہیں ہو سکا۔ بانیان پاکستان کے مخلص ساتھیوں نے قراردادِ مقاصد اور ان کے بعد پارلیمنٹ کے محب وطن اراکین نے پاکستان کے آئین کو قرآن و سنت کی روشنی میں مرتب اور مدون کیا اور اس میں اسلامی حدود، ختم نبوت اور ناموس رسالت کو تحفظ فراہم کیا اور ایک اسلامی نظریاتی کونسل کے نام سے ادارہ بنایا، تاکہ پاکستان کو صحیح معنوں میں اسلامی نظام کے سانچے میں ڈھالا جائے، لیکن آج تک اس ادارہ کی کسی ایک سفارش کو بھی قانون کی شکل نہیں ہونے دی گئی۔ ابھی حال ہی میں ”کے پی کے“ کے صوبائی محکمہ تعلیم نے صوبے میں لڑکیوں کی تعلیم کے فروغ کے لیے علاقائی کلچر کو سامنے رکھتے ہوئے والدین، اساتذہ اور علمائین کی تجویز پر اسکولوں اور کالجوں کی سطح پر عبایا اور برقع کو طالبات کے ڈریس کوڈ کا حصہ بنانے کا نوٹیفکیشن جاری کیا تھا، تاکہ طالبات کو تعلیم کے لیے محفوظ ماحول میسر ہو اور والدین اپنی بچیوں کو اسکولوں اور کالجوں میں بھیجتے ہوئے روایتی خوف اور خدشات سے نکل کر سوچ سکیں، لیکن اس نوٹیفکیشن کے سامنے آتے ہی دین بیز افراد اور میڈیا نے اس کے خلاف اتنا شور و غوغا کیا اور اس کی آڑ لے کر پردہ اور حجاب کے متعلق قرآنی حکم کے خلاف ایسا طوفان بدتمیزی برپا کیا، یوں لگتا ہے جیسے یہ ملک مسلمانوں کا نہیں، اس کی بنیاد اسلام کے نام پر نہیں، اس کا آئین اسلامی نہیں اور قرآن و سنت اس کا سپریم لاء نہیں، بلکہ یہ ملک کافروں کا اور کسی مغربی یونین کا رکن ملک ہے، جہاں مغربی تہذیب اپنی تمام آلودگیوں کے ساتھ ناچ رہی ہے، جس کو میڈیا اور بیوروکریسی پورا پورا ایندھن فراہم کر رہی ہے، یہاں تک کہ اس ابلاغی دہشت گردی کے ذریعہ ہر اس کے ”کے پی کے“ کی حکومت کو فیصلہ واپس لینے پر مجبور کر دیا، اس نوٹیفکیشن کا عکس یہ ہے:

جس نے اپنے نفس کو نصیحت کی وہ سمجھ لے کہ اس پر اللہ نے بہت رحم کیا۔ (حضرت محمد ﷺ)



OFFICE OF THE DISTRICT EDUCATION OFFICER (FEMALE)
PESHAWAR.

OFFICER CIRCULAR:

All the heads of Govt: Girls Middle, High & Higher Secondary schools of District Peshawar are directed to properly follow school timings and instruct all the students to use Gown/Abaya or Chadar to veil/conceal/cover up their selves in order to protect them from any unethical incident. The matter may be treated as most urgent & important.

(SAMINA GHANI)
DISTRICT EDUCATION OFFICER
(FEMALE) PESHAWAR

Enclat: No. 5679-5790 / Dated Peshawar the 16/07/2019.

Copy forwarded for information to the:-

1. Director E&SE, Khyber Pakhtunkhwa Peshawar.
2. P.A to the Honorable Advisor to Chief Ministers E&SE, Khyber Pakhtunkhwa Peshawar.
3. All the Principle / Headmistress.
4. Office File.

16/07/19
DISTRICT EDUCATION OFFICER
(FEMALE) PESHAWAR

اور اس کا ترجمہ یہ ہے:

”ڈسٹرکٹ ایجوکیشن آفیسر (فی میل) پشاور
آفیسر سرکیولر

گورنمنٹ کے تمام گرلز مڈل، ہائی اور ہائر سیکنڈری اسکولز آف ڈسٹرکٹ پشاور کے سربراہان کو ہدایت کی جاتی ہے کہ وہ تعلیمی اوقات کی پابندی کریں اور تمام طالبات کو ہدایت کی جاتی ہے کہ وہ گون/عبایا/یا چادر استعمال کریں۔ پردہ، اپنے آپ کو چھپانے اور آستنیوں کو ڈھانپنے کے لیے، تاکہ کسی غیر اخلاقی واقعہ سے حفاظت کی جاسکے، اس نہایت اہم حکم پر فوری طور پر عمل درآمد کیا جائے۔

شمینہ غنی

ڈسٹرکٹ ایجوکیشن آفیسر (فی میل) پشاور

“(16-09-19ء)”

حالانکہ پردہ کا حکم اللہ تعالیٰ نے قرآن کریم کے ذریعہ دیا ہے، جیسا کہ ارشاد ہے:
”يَا أَيُّهَا النَّبِيُّ قُلْ لِّأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ذَلِكَ أَدْنَى أَنْ يُعْرَفْنَ فَلَا يُؤْذَيْنَ“ (الاحزاب: ۵۹)

”اے نبی! کہہ دے اپنی عورتوں کو اور اپنی بیٹیوں کو اور مسلمانوں کی عورتوں کو نیچے لٹکالیں اپنے اوپر تھوڑی سی اپنی چادریں، اس میں بہت قریب ہے کہ پہچانی پڑیں تو کوئی ان کو نہ ستائے۔“

حضرت مولانا شبیر احمد عثمانی قدس سرہ اس آیت کے تحت لکھتے ہیں: ”یعنی بدن ڈھانپنے کے ساتھ چادر کا کچھ حصہ سر سے نیچے چہرہ پر بھی لٹکالیوں۔ روایات میں ہے کہ اس آیت کے نازل ہونے پر مسلمان عورتیں بدن اور چہرہ چھپا کر اس طرح نکلتی تھیں کہ صرف ایک آنکھ دیکھنے کے لیے کھلی رہتی

صفر المظفر
۱۴۴۱ھ



بَیِّنَات

تھی۔ اس سے ثابت ہوا کہ فتنہ کے وقت آزاد عورت کو چہرہ بھی چھپالینا چاہیے۔“
حضرت شاہ (عبدالقادر) صاحبؒ لکھتے ہیں: ”یعنی پہچانی پڑیں کہ لونڈی نہیں، بی بی ہے، صاحب ناموس۔ بد ذات نہیں، نیک بخت ہے۔ تو بد نیت لوگ اس سے نہ اُجھیں۔ گو نگھٹ اس کا نشان رکھ دیا۔“
شریعت کا مزاج یہ ہے کہ آزاد عورت بلا ضرورت گھر سے باہر نہ جائے، جیسا کہ ”وَقَرْنَ فِي بُيُوتِكُنَّ“ اس پر دال ہے۔ اگر گھر سے باہر جانا ہی ہو تو باپردہ، نظروں کو جھکائے ہوئے اور اپنی زیب و زینت کو چھپائے ہوئے جایا کریں، کیونکہ حضور اکرم ﷺ کا ارشاد ہے:

”الْمَرْأَةُ عَوْرَةٌ فَإِذَا خَرَجَتْ اسْتَشْرَفَهَا الشَّيْطَانُ۔“ (مشکوٰۃ: ۲۶۹، ط: قدیمی)

”عورت سراپا ستر ہے، جب وہ نکلتی ہے تو شیطان اس کی تانک جھانک کرتا ہے۔“

اگر اچانک کسی نامحرم عورت پر نظر پڑ جائے تو اُسے فوراً ہٹالے اور دوبارہ قصد اُدیکھنے کی کوشش نہ کرے، کیونکہ حضور اکرم ﷺ نے حضرت علی المرتضیٰؓ سے فرمایا تھا:
”يَا عَلِيُّ! لَا تَتَّبِعِ النَّظْرَةَ النَّظْرَةَ فَإِنَّ لَكَ الْأُولَىٰ وَلَيْسَتْ لَكَ الْآخِرَةُ۔“ (مشکوٰۃ: ۲۶۹)
”اے علی! اچانک نظر کے بعد دوبارہ نظر مت کرو، پہلی تو بے اختیار ہونے کی بنا پر معاف ہے، مگر دوسری کا گناہ ہوگا۔“

اس موقع پر مناسب معلوم ہوتا ہے کہ ایک خاتون کے خط کے چند اقتباسات یہاں نقل کیے جائیں جو حضرت مولانا محمد یوسف لدھیانوی شہیدؒ نے ”آپ کے مسائل اور ان کا حل“ میں ”پردہ“ کے عنوان کے تحت نقل کیا ہے، جو حضرت ڈاکٹر عبداللہ عارفی قدس سرہ کو موصول ہوا، اس میں وہ صاحبہ لکھتی ہیں:
”لوگوں میں یہ خیال پیدا ہو کر پختہ ہو گیا ہے کہ حکومت پاکستان پردے کے خلاف ہے۔ یہ خیال اس کوٹ کی وجہ سے ہوا ہے جو حکومت کی طرف سے حج کے موقع پر خواتین کے لیے پہننا ضروری قرار دے دیا گیا ہے، یہ ایک زبردست غلطی ہے، اگر پہچان کے لیے ضروری تھا تو نیلا برقع پہننے کو کہا جاتا۔“.....
”فلم کے پردے پر اسلام اور اسلامی شعائر کی اس قدر توہین و استہزاء ہو رہا ہے اور علمائے کرام تماشائی بنے بیٹھے ہیں، سب کچھ دیکھ رہے ہیں اور بدی کے خلاف بدی کو مٹانے کے لیے اللہ کے احکام سنا سنا کر پیروی کروانے کا فریضہ ادا نہیں کرتے، خدا کے فضل و کرم سے پاکستان اور تمام مسلم ممالک میں علماء کی تعداد اتنی ہے کہ ملت کی اصلاح کے لیے کوئی دقت پیش نہیں آ سکتی۔ جب کوئی بُرائی پیدا ہو، اس کو پیدا ہوتے ہی کچلنا چاہیے، جب جڑ پکڑ جاتی ہے تو مصیبت بن جاتی ہے۔ علماء ہی کا فرض ہے کہ ملت کو بُرائیوں سے بچائیں، اپنے گھروں کو علماء رائج الوقت بُرائیوں سے بچائیں، اپنی ذات کو بُرائیوں سے دُور رکھیں، تاکہ اچھا اثر ہو۔ تعلیمی ادارے جہاں قوم بنتی ہے غیر اسلامی لباس اور غیر زبان میں ابتدائی تعلیم کی وجہ سے قوم کے لیے سودمند ہونے کے بجائے نقصان کا باعث ہیں۔ معلم اور معلمات کو اسلامی عقائد اور طریقے

اختیار کرنے کی سخت ضرورت ہے، طالبات کے لیے چادر ضروری قرار دی گئی، لیکن گلے میں پڑی ہے، چادر کا مقصد جب ہی پورا ہو سکتا ہے جب معمر خواتین باپردہ ہوں، بچیوں کے ننھے ننھے ذہن چادر کو بار تصور کرتے ہیں، جب وہ دیکھتی ہیں معلمہ اور اس کی اپنی ماں گلی بازاروں میں سربرہنہ، نیم عریاں لباس میں ہیں تو چادر کا بوجھ کچھ زیادہ ہی محسوس ہونے لگتا ہے۔ بے پردگی ذہنوں میں جڑ پکڑ چکی ہے، ضرورت ہے کہ پردے کی فرضیت واضح کی جائے، اور بڑے لفظوں میں پوسٹر چھپوا کر تقسیم بھی کیے جائیں۔“.....

”جو اخبار ہاتھ لگے، دیکھئے! جلوہ رقص و نغمہ، حسن و جمال، رُوح کی غذا کہہ کر موسیقی کی وکالت! کوئی نام نہاد عالم ٹائی اور سوٹ کو بین الاقوامی لباس ثابت کر کے اپنی شناخت کو بھی مٹا رہے ہیں، ننھے ننھے بچے ٹائی کا وبال گلے میں ڈالے اسکول جاتے ہیں، کوئی شعبہ زندگی کا ایسا نہیں جہاں غیروں کی نقل نہ ہو۔“.....

”ہماری بدقسمتی، مسلم ممالک کی ٹیکل ایسے لوگوں کے ہاتھ میں تھی جو ایمان بالمغرب میں اہل مغرب سے بھی دو قدم آگے تھے، جن کی تعلیم و تربیت اور نشو و نما خالص مغربیت کے ماحول میں ہوئی تھی، جن کے نزدیک دین و مذہب کی پابندی ایک لغو اور لالچینی چیز تھی اور جنہیں نہ خدا سے شرم تھی، نہ مخلوق سے۔ یہ لوگ مشرقی روایات سے کٹ کر مغرب کی راہ پر گامزن ہوئے، سب سے پہلے انہوں نے اپنی بہو، بیٹیوں، ماؤں، بہنوں اور بیویوں کو پردہ عفت سے نکال کر آوارہ نظروں کے لیے وقف عام کیا، ان کی دُنیوی وجاہت و اقبال مندی کو دیکھ کر متوسط طبقے کی نظریں لچرائیں، اور رفتہ رفتہ تعلیم، ملازمت اور ترقی کے بہانے وہ تمام ابلیسی مناظر سامنے آنے لگے جن کا تماشا مغرب میں دیکھا جا چکا تھا۔ عریانی و بے حجابی کا ایک سیلاب ہے، جو لمحہ بہ لمحہ بڑھ رہا ہے، جس میں اسلامی تہذیب و تمدن کے محلات دُوب رہے ہیں، انسانی عظمت و شرافت اور نسوانی عفت و حیا کے پہاڑ بہہ رہے ہیں۔ خدا ہی بہتر جانتا ہے کہ یہ سیلاب کہاں جا کر تھمے گا اور انسان، انسانیت کی طرف کب پلٹے گا؟ بظاہر ایسا نظر آتا ہے کہ جب تک خدا کا خفیہ ہاتھ قائدین شر کے وجود سے اس زمین کو پاک نہیں کر دیتا، اس کے تھمنے کا کوئی امکان نہیں۔“ (آپ کے مسائل اور ان کا حل، ج: ۸، ص: ۴۰-۴۳)

امام ابو نعیم اصفہانی رحمہ اللہ نے حلیۃ الاولیاء میں یہ حدیث نقل کی ہے:

”عَنْ أَنَسٍ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَا خَيْرٌ لِلنِّسَاءِ؟ - فَلَمْ نَدْرِ مَا نَقُولُ - فَجَاءَ عَلِيٌّ رَضِيَ اللَّهُ عَنْهُ إِلَى فَاطِمَةَ رَضِيَ اللَّهُ عَنْهَا فَأَخْبَرَهَا بِذَلِكَ، فَقَالَتْ: فَهَلَا قُلْتُ لَهُ خَيْرٌ لَهُنَّ أَنْ لَا يَرَيْنَ الرِّجَالُ وَلَا يَرَوْنَهُنَّ. فَرَجَعَ فَأَخْبَرَهُ بِذَلِكَ، فَقَالَ لَهُ: مَنْ عَلَّمَكَ هَذَا؟ قَالَ: فَاطِمَةُ! قَالَ: إِنَّهَا بَضْعَةٌ مِنِّي. سَعِيدُ بْنُ الْمُسَيَّبِ عَنْ عَلِيٍّ رَضِيَ اللَّهُ عَنْهُ أَنَّهُ قَالَ لِفَاطِمَةَ: مَا خَيْرٌ لِلنِّسَاءِ؟ قَالَتْ: لَا يَرَيْنَ الرِّجَالُ وَلَا يَرَوْنَهُنَّ، فَذَكَرَ ذَلِكَ لِلنَّبِيِّ صَلَّى اللَّهُ عَلَيْهِ وَسَلَّمَ فَقَالَ: إِنَّمَا فَاطِمَةُ بَضْعَةٌ مِنِّي.“ (حلیۃ الاولیاء، ج: ۳، ص: ۴۰-۴۱)

ترجمہ: ”حضرت انس رضی اللہ عنہ سے روایت ہے کہ آنحضرت ﷺ نے صحابہ کرام رضوان اللہ علیہم سے فرمایا: بتاؤ! عورت کے لیے سب سے بہتر کون سی چیز ہے؟ ہمیں اس سوال کا جواب نہ سوجھا۔

حضرت علی رضی اللہ عنہ وہاں سے اٹھ کر حضرت فاطمہ رضی اللہ عنہا کے پاس گئے، ان سے اسی سوال کا ذکر کیا، حضرت فاطمہ رضی اللہ عنہا نے فرمایا: آپ لوگوں نے یہ جواب کیوں نہ دیا کہ عورتوں کے لیے سب سے بہتر چیز یہ ہے کہ وہ اجنبی مردوں کو نہ دیکھیں اور نہ ان کو کوئی دیکھے۔ حضرت علی رضی اللہ عنہ نے واپس آ کر یہ جواب آنحضرت ﷺ سے نقل کیا۔ آنحضرت ﷺ نے فرمایا: یہ جواب تمہیں کس نے بتایا؟ عرض کیا: فاطمہ نے۔ فرمایا: فاطمہ آخر میرے جگر کا ٹکڑا ہے نا۔ سعید بن مسیب رضی اللہ عنہ حضرت علی رضی اللہ عنہ سے نقل کرتے ہیں کہ انہوں نے حضرت فاطمہ رضی اللہ عنہا سے پوچھا کہ: عورتوں کے لیے سب سے بہتر کون سی چیز ہے؟ فرمانے لگیں: یہ کہ وہ مردوں کو نہ دیکھیں اور نہ مردان کو دیکھیں۔ حضرت علی رضی اللہ عنہ نے یہ جواب آنحضرت ﷺ سے نقل کیا تو فرمایا: واقعی فاطمہ میرے جگر کا ٹکڑا ہے۔“

آج میڈیا پر بے لباسی اور بے شرمی کے جو دلائل دیئے جا رہے ہیں اور اسلامی تعلیمات کے خلاف جو کچھ کہا جا رہا ہے اس پر اظہارِ افسوس اور ”إنا لله وإنا إليه راجعون“ پڑھنے کے اور کیا کہا جاسکتا ہے۔ بس اتنا کہہ سکتے ہیں کہ شرم و حیا عورت کی زینت اور پردہ اس کی عزت و عصمت کا نگہبان ہے۔ سب سے پہلی ذمہ داری ہماری خواتین، ماؤں، بہنوں اور بیٹیوں کی ہے کہ شریعتِ اسلامی کے پردہ اور حجاب کے حکم پر عمل کرتے ہوئے اپنے آپ کو ازواجِ مطہرات اور حضرت فاطمہ رضی اللہ عنہا کو اپنا آئینہ بنائیں۔

۲:- دوسری ذمہ داری والدین، بھائیوں، شوہروں اور بیٹیوں کی ہے کہ جو چیز اسلامی غیرت کے خلاف ہے، اسے برداشت نہ کریں، بلکہ اس کی اصلاح کے لیے فکر مند ہوں۔ حدیث میں آتا ہے:

”حیا اور ایمان لازم و ملزوم ہیں، جب ایک جاتا ہے تو دوسرا بھی چلا جاتا ہے۔“

۳:- تیسری ذمہ داری معاشرہ کے برگزیدہ اور معزز افراد کی ہے کہ اس بے پردگی اور طغیانی کے خلاف جہاد کریں اور اپنے اثر و رسوخ کی پوری طاقت کے ساتھ معاشرے کو نکالنے کی فکر کریں۔

۴:- چوتھی ذمہ داری حکومت کی ہے کہ اس کے انسداد کے لیے عملی اقدامات کرے۔ ہماری بدقسمتی ہے کہ ہمارا معاشرہ ملعون اور اخلاق باختہ قوموں کی روش پر چل نکلا ہے۔ وضع، قطع، نشست و برخاست اور طور و طریق سب بدکردار و بد اطوار قوموں کے اپنائے جا رہے ہیں۔ اگر اس خوفناک ذلت و گراؤٹ اور شر و فساد کی اصلاح کی طرف توجہ نہ دی گئی تو اندیشہ اس بات کا ہے کہ خدا نخواستہ اس قوم پر قہرِ الہی نازل نہ ہو، نعوذ باللہ من ذلک۔

اللہ تبارک و تعالیٰ ہمیں صحیح معنوں میں تمام اسلامی تعلیمات پر عمل کرنے کی توفیق عطا فرمائے، ہماری ماؤں، بہنوں اور بیٹیوں کو مغربی تہذیب کے زہریلے اثرات سے محفوظ فرمائے اور آخرت میں حضور اکرم ﷺ کی شفاعت نصیب فرمائے، آمین، إن أريد إلا الإصلاح ما استطعت وما توفيقي إلا بالله عليه توكلت وإليه أنيب.